

عذر کے سبب امام کا قعدے میں چوکڑی مار کر بیٹھنا کیسا؟

مجیب: ابو محمد مفتی علی اصغر عطاری مدنی

فتویٰ نمبر: Nor-12527

تاریخ اجراء: 22 ربیع الآخر 1444ھ / 18 نومبر 2022ء

دارالافتاء اہلسنت

(دعوت اسلامی)

سوال

کیا فرماتے ہیں علمائے کرام اس مسئلہ کے بارے میں کہ میری ٹانگ کا مسئلہ ہے کہ میں قعدے میں دو زانو ہو کر نہیں بیٹھ سکتا لہذا میں قعدہ میں چوکڑی مار کر بیٹھتا ہوں۔ آپ سے معلوم یہ کرنا ہے کہ کیا میں اس صورت میں جماعت کروا سکتا ہوں؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

دوران نماز، قعدہ میں بلا عذر شرعی چار زانو بیٹھنا مکروہ تزیہی ہے کیونکہ اس میں سنت طریقے کا ترک ہے، سنت طریقہ یہ ہے کہ الٹا پاؤں بچھا کر اس پر بیٹھ جائے اور سیدھا پاؤں کھڑا رکھے اور اس کی انگلیاں قبلہ رُو ہوں۔ ہاں اگر عذر کے سبب نمازی چار زانو بیٹھتا ہے تو مکروہ نہیں۔

اس تفصیل سے واضح ہوا کہ پوچھی گئی صورت میں آپ کا قعدہ میں چوکڑی مار کر بیٹھنا شرعاً مکروہ نہیں، لہذا اگر آپ

امامت کے اہل ہیں تو آپ جماعت کروا سکتے ہیں۔

بلا عذر شرعی نماز میں چوکڑی مار کر بیٹھنا مکروہ تزیہی ہے۔ جیسا کہ ہدایہ میں ہے: ”ولا یتربّع الا من عذر لان فیہ ترک سنّة القعود“، یعنی نمازی بلا عذر چوکڑی مار کر نہ بیٹھے کیونکہ اس طرح بیٹھنا ترک سنت ہے۔

سنت کے تحت بنایا ہے: ”وہی افتراش رجلہ الیسری والجلوس علیہا ونصب الیمنی وتوجیہ اصابعہ الی القبلة وامافی حالة العذر فلانه یبیح ترک الواجب فاو لی ان یبیح ترک المسنون“، یعنی

نماز میں بیٹھنے کا سنت طریقہ یہ ہے کہ اپنا بائیں پاؤں بچھا دے اور اس پر بیٹھ جائے اور دائیں پاؤں کو کھڑا کر دے اور

انگلیوں کا رخ قبلہ کو رکھے البتہ عذر کی حالت میں چار زانو بیٹھنے کی اجازت ہے کیونکہ عذر میں جب واجب چھوڑنے کی

اجازت ہے تو سنت چھوڑنے کی تو بدرجہ اولیٰ اجازت ہوگی۔ (البنایۃ شرح الہدایۃ، کتاب الصلاۃ، ج 02، ص 511، مطبوعہ ملتان)

تنویر الابصار مع الدر المختار میں ہے: ”(و) کرہ (التربع) تنزیہاً لترك الجلسة المسنونة (بغیر عذر)“ یعنی بلا عذر نماز میں چار زانو بیٹھنا مکروہ تزیہی ہے کیونکہ یہ بیٹھنے کے مسنون طریقے کا ترک ہے۔

مذکورہ بالا عبارات کے تحت فتاویٰ شامی میں ہے: ”(قوله: بغیر عذر) اما بہ فلا؛ لان الواجب یتترك مع العذر فالسنة اولی“ یعنی عذر کی صورت میں چار زانو بیٹھنا مکروہ نہیں کیونکہ جب عذر کے سبب واجب چھوڑا جاسکتا ہے تو سنت بدرجہ اولیٰ چھوڑی جاسکتی ہے۔ (رد المحتار مع الدر المختار، کتاب الصلاة، ج 02، ص 498، مطبوعہ کوئٹہ)

صدر الشریعہ مفتی امجد علی اعظمی علیہ الرحمہ ارشاد فرماتے ہیں: ”نماز میں بغیر عذر چار زانو بیٹھنا مکروہ ہے اور عذر ہو تو حرج نہیں۔“ (بہار شریعت، ج 01، حصہ 3، ص 632، مکتبۃ المدینہ، کراچی)

مفتی جلال الدین امجدی علیہ الرحمہ سے سوال ہوا کہ ”زید ایک سنی درسگاہ کا طالب علم ہے۔ مسائل شرعیہ ضروریہ سے بخوبی آگاہ ہے۔ صحیح الطہارت اور صحیح القراءت ہے۔ مگر کمر سے پیر تک مرض جھولہ اور فالج کے باعث لاٹھی کے سہارے لنگڑاتے ہوئے چلتا ہے۔ نماز کا قیام اور رکوع تو سنت کے مطابق ادا کرتا ہے۔ لیکن سجدہ کی حالت میں بوجہ مجبوری داہنے پاؤں کے انگوٹھے کا محض سر الگتا ہے اور دوسرے پیر کی چار انگلیوں کے صرف سرے لگتے ہیں پیٹ نہیں لگ پاتے باقی فرائض سنت کے مطابق ادا کرتا ہے تو ایسی صورت میں زید مذکور، عالم اور غیر عالم کی امامت کر سکتا ہے یا نہیں؟ زید کے پیچھے نماز پڑھنے میں شرعاً کوئی حرج تو نہیں۔“ آپ علیہ الرحمہ اس کے جواب میں ارشاد فرماتے ہیں: ”وقت مجبوری جب پورا قیام فرض (کما فی الاحدب) اور استقراء علی الارض (کما فی الاعرج) حاصل نہ ہونے کی صورت میں بھی امامت درست ہے تو حالت سجدہ میں صرف انگوٹھا یا بعض واجب انگلیوں کا پیٹ زمین پر نہ لگنا صحت امامت کے لیے کب حرج بن سکتا ہے؟ بلاشبہ یہاں بھی امامت صحیح اور درست ہے اقتداء کرنے میں حرج نہیں۔“ (فتاویٰ فیض الرسول، ج 01، ص 281-282، شبیر برادرز، لاہور، ملخصاً وملتقطاً)

واضح رہے کہ امامت کی چند شرائط ہیں جن کا خیال رکھنا امام بننے کے لئے ضروری ہے۔

چنانچہ سیدی اعلیٰ حضرت علیہ الرحمہ ارشاد فرماتے ہیں: ”امام اُسے کیا جائے جس کی طہارت صحیح ہو، قراءت صحیح ہو، سنی صحیح العقیدہ ہو، فاسق نہ ہو، اس میں کوئی بات نفرت مقتدیان کی نہ ہو، مسائل نماز و طہارت سے آگاہ ہو۔“ (فتاویٰ رضویہ، ج 10، ص 619، رضا فاؤنڈیشن، لاہور)

بہار شریعت میں ہے: ”مرد غیر معذور کے امام کے لیے چھ شرطیں ہیں: (۱) اسلام۔ (۲) بلوغ۔ (۳) عاقل ہونا۔ (۴) مرد ہونا۔ (۵) قراءت۔ (۶) معذور نہ ہونا۔“ (بہار شریعت، ج 01، ص 561-560، مکتبۃ المدینہ، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَاٰلِهِ وَسَلَّمَ



دارالافتاء
www.daruliftaahlesunnat.net

Darul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Darul-ifta AhleSunnat



feedback@daruliftaahlesunnat.net